

REGIONAL NEWS UNIT
ALL INDIA RADIO, GUWAHATI
0000000000

Date : 13-02-2026

Time : 0900 Hrs.

Assamese Morning Bulletin

HEADLINES

- ১। প্রধানমন্ত্রী নৰেন্দ্ৰ মোদীৰ কাইলৈ মৰাণ আৰু গুৱাহাটীত কেইবাটাও প্ৰকল্প উদ্বোধন।
- ২। পৰ্যটকৰ আগমণৰ প্ৰতি লক্ষ্য ৰাখি মাজুলীত বিমান বন্দৰ নিৰ্মাণৰ বাবে ৰাজ্য চৰকাৰৰ পৰিকল্পনা।
- ৩। বিশ্ব ৰেডিঅ' দিৱসৰ সৈতে সংগতি ৰাখি আজিৰে পৰা আকাশবাণী গুৱাহাটী কেন্দ্ৰৰ পডকাষ্ট।
- ৪। বাংলাদেশৰ সংসদীয় নিৰ্বাচনত বেগম খালেদা জিয়াৰ পুত্ৰ তাৰিক বহমান নেতৃত্বাধীন বি এন পি ক্ষমতা দখলৰ দিশত অগ্ৰসৰ।

আৰু

- ৫। পুৰুষৰ টি-টুৱেণ্টি বিশ্বকাপ ক্ৰিকেটত নামিবিয়াৰ বিৰুদ্ধে ভাৰতৰ ৯৩ ৰানত জয়লাভ।

0000000

প্ৰধানমন্ত্রী নৰেন্দ্ৰ মোদী কেইবাটাও প্ৰকল্প উদ্বোধন কৰাৰ উদ্দেশ্যে কাইলৈ অসমলৈ আহিব। শ্ৰীমোদীয়ে মৰাণত জৰুৰীকালীন উৰণ-অৱতৰণ কৰিব পৰাকৈ বিশেষভাবে বিকশাই তোলা ঘাইপথত অৱতৰণ কৰিব। প্ৰায় ১০০ কোটি টকা ব্যয়সাপেক্ষে এই অত্যাধুনিক জৰুৰীকালীন অৱতৰণক্ষেত্ৰ নিৰ্মাণ কৰি উলিওৱা হৈছে। শ্ৰী মোদীয়ে প্ৰথমে চাবুৱাস্থিত বায়ুসেনা ঘাটত উপস্থিত হ'ব আৰু তাৰ পৰা মৰাণলৈ যাব। এই জৰুৰীকালীন অৱতৰণ ক্ষেত্ৰখন বায়ুসেনাৰ কাৰণে কৌশলগত বিষয়ত বিশেষভাৱে গুৰুত্বপূৰ্ণ বুলি বিবেচিত হৈছে। যুদ্ধ অথবা যিকোনো জৰুৰীকালীন অৱস্থাত পৰম্পৰাগত বিমান বন্দৰসমূহ অচল হৈ পৰিলে এই বিকল্প অৱতৰণ ক্ষেত্ৰ সেনাবাহিনীৰ বাবে ফলপ্ৰসূ হ'ব। প্ৰধানমন্ত্রীৰ ভ্ৰমণৰ পূৰ্বে কালি মৰাণত ভাৰতীয় বায়ুসেনাৰ যুঁজাৰু বিমানৰ জৰুৰীকালীন অৱতৰণ ক্ষেত্ৰত পৰীক্ষামূলক উৰণ আৰু অৱতৰণৰ চূড়ান্ত অনুশীলন কৰা হয়। ৪ দশমিক ২ কিলোমিটাৰ দৈৰ্ঘ্যৰ উত্তৰ-পূবৰ এই প্ৰথমখন জৰুৰীকালীন অৱতৰণ ক্ষেত্ৰত চুখয়-থাৰ্টি, ৰাফেল, তেজছ যুঁজাৰু বিমানৰ লগতে হাৰ্কিউলিছ আৰু এণ্টন'ভ এ এন থাৰ্টি-টু পৰিবহণ বিমানে অৱতৰণ আৰু উৰণৰ কৌশল প্ৰদৰ্শন কৰে।

মুখ্যমন্ত্রী ড° হিমন্ত বিশ্ব শৰ্মাই কালি ডিব্ৰুগড়ত উপস্থিত হৈ যাৱতীয় প্ৰস্তুতিৰ বুজ লয়। ড° শৰ্মাই বায়ুসেনা, অসম আৰক্ষী আৰু জিলা প্ৰশাসনৰ জ্যেষ্ঠ বিষয়াসকলৰ সৈতে এই সন্দৰ্ভত এখন পৰ্যালোচনা বৈঠকত মিলিত হয়। অনুষ্ঠানৰ প্ৰস্তুতি সন্দৰ্ভত সবিশেষ জনাইছে ডিব্ৰুগড়ৰ পৰা আমাৰ সংবাদদাতা যাদৱ গগৈয়ে -

-বাইট-

কাইলৈ মৰাণ বাইপাছত আয়োজিত অনুষ্ঠানত মুখ্যমন্ত্রীৰ লগতে কেন্দ্ৰীয় মন্ত্রী সৰ্বানন্দ সোণোৱাল উপস্থিত থাকিব।

মৰাণৰ অনুষ্ঠান সামৰি প্ৰধানমন্ত্রীগৰাকী গুৱাহাটীলৈ আহিব আৰু ব্ৰহ্মপুত্ৰৰ ওপৰত নিৰ্মাণ কৰা গুৱাহাটী - উত্তৰ গুৱাহাটী সংযোগী কুমাৰ ভাস্কৰ বাৰ্মা সেতুখন মুকলি কৰিব। ৩ হাজাৰ কোটিৰো অধিক টকা ব্যয়সাপেক্ষে এই ১ দশমিক ২-৪ কিলোমিটাৰ দৈৰ্ঘ্যৰ দলংখন নিৰ্মাণ কৰি উলিওৱা হৈছে। এই দলংখনে উত্তৰ-গুৱাহাটীত থকা ৰাষ্ট্ৰীয় প্ৰতিষ্ঠান তথা সাংস্কৃতিক স্থানসমূহলৈ যাতায়াত সুচল কৰি তোলাৰ লগতে উত্তৰ গুৱাহাটীক মহানগৰ হিচাপে

গঢ়ি তোলাত বিশেষ ভূমিকা পালন কৰিব। কাইলৈ লাচিত ঘাটত আয়োজিত অনুষ্ঠানত ৰাজ্যপাল লক্ষ্মণপ্ৰসাদ আচাৰ্য, মুখ্যমন্ত্ৰী ড° শৰ্মা আৰু কেন্দ্ৰীয় মন্ত্ৰী সৰ্বানন্দ সোণোৱালো উপস্থিত থাকিব। এই অনুষ্ঠানৰ পৰাই প্ৰধানমন্ত্ৰীয়ে গুৱাহাটীত থকা ভাৰতীয় ব্যৱস্থাপনা প্ৰতিষ্ঠান-আই আই এমৰ অস্থায়ী চৌহদ উদ্বোধন কৰিব আৰু কেন্দ্ৰীয় পুঁজিৰে ক্ৰয় কৰা ১০০ খনৰো অধিক বৈদ্যুতিক বাছ ৰাজ্য চৰকাৰক অৰ্পণ কৰিব। প্ৰধানমন্ত্ৰীয়ে লগতে আমিনগাঁৱত হাইপাৰ স্কেল তথ্য কেন্দ্ৰ মুকলি কৰিব। ভ্ৰমণকালত প্ৰধানমন্ত্ৰীয়ে গুৱাহাটীত বিজেপিৰ দলীয় কৰ্মীসকলৰ এখন বৈঠকতো অংশগ্ৰহণ কৰিব।

০০০০০০০

সত্ৰ নগৰী মাজুলীলৈ পৰ্যটকৰ আগমণ বৃদ্ধি কৰাৰ লক্ষ্যৰে ৰাজ্য চৰকাৰে জিলাখনত এটা বিমান বন্দৰ নিৰ্মাণৰ পৰিকল্পনা কৰিছে। ইতিমধ্যে বিষয়টো সন্দৰ্ভত ৰাজ্য চৰকাৰে কেন্দ্ৰীয় চৰকাৰৰ লগত আলোচনা কৰিছে। অতি সোনকালে এই বিষয়ত এটা প্ৰাৰম্ভিক জৰীপ চলোৱাৰ বাবেও চিন্তা চৰ্চা কৰা হৈছে। মাজুলী বিধানসভা সমষ্টিত মুখ্যমন্ত্ৰী মহিলা উদ্যমিতা অভিযানৰ অধীনত আত্মসহায়ক গোটৰ ৩১ হাজাৰ ৯৫২ গৰাকী সদস্যৰ মাজত ১০ হাজাৰ টকাকৈ চেক বিতৰণ কৰি কালি মুখ্যমন্ত্ৰী ড° হিমন্ত বিশ্ব শৰ্মাই কয়, যে মূলতঃ পৰ্যটকৰ সুবিধাৰ বাবে মাজুলীত এটা সৰু বিমান বন্দৰ নিৰ্মাণৰ বাবে ৰাজ্য চৰকাৰে কেন্দ্ৰৰ সৈতে আলোচনা কৰিছে।

-বাইট-

মহিলা উদ্যমিতা আঁচনিৰ চেক বিতৰণ কৰি মুখ্যমন্ত্ৰীগৰাকীয়ে কয়, যে এই ধনৰ সদ ব্যৱহাৰ কৰি সফলতা লাভ কৰিলে পৰৱৰ্তী পৰ্যায়ত মহিলাসকলে পৰ্যায়ক্ৰমে ২৫ হাজাৰ আৰু ৫০ হাজাৰ টকাকৈ লাভ কৰিব। অৰুণোদয় নোপোৱা মহিলাৰ প্ৰতি লক্ষ্য ৰাখি মাজুলীত আৰু দুহেজাৰ মহিলাক এই আঁচনিৰ সুবিধা প্ৰদান কৰা হ'ব বুলি তেওঁ উল্লেখ কৰে।

উল্লেখযোগ্য যে, মুখ্যমন্ত্ৰীগৰাকীয়ে কালি জিলাখনত কেইবাটাও প্ৰকল্পৰ শুভাৰম্ভ কৰে। জিলাখনৰ গড়মূৰৰ মাণিকা পথাৰত এই উপলক্ষে আয়োজিত অনুষ্ঠানত মন্ত্ৰী যোগেন মহন আৰু মাজুলীৰ বিধায়ক ভূৱন গাম উপস্থিত থাকে। মুখ্যমন্ত্ৰী ড° শৰ্মাই কালি মাজুলী-যোৰহাট সংযোগী দলঙৰ অৱশিষ্ট নিৰ্মাণ কাৰ্যৰ শুভাৰম্ভ কৰে। এহেজাৰ ১৯ কোটি টকা ব্যয়েৰে এই দলংখন নিৰ্মাণ কৰা হ'ব। তেওঁ লগতে ৩৮২ কোটি টকা ব্যয়সাপেক্ষে মাজুলী-যোৰহাট দলং সংযোগী ৭১৫ নম্বৰ ৰাষ্ট্ৰীয় ঘাইপথৰ নিৰ্মাণ কাৰ্যৰো শুভাৰম্ভ কৰে। চৰকাৰে জনসাধাৰণৰ সুবিধাৰ্থে একে সময়তে দলং আৰু ৰাষ্ট্ৰীয় ঘাইপথৰ নিৰ্মাণ কাৰ্য সম্পূৰ্ণ কৰাৰ লক্ষ্য লৈছে বুলি মুখ্যমন্ত্ৰীয়ে উল্লেখ কৰে। ড° শৰ্মাই অসম মালাৰ অধীনত ৬৯৫ কোটি টকা ব্যয়েৰে নিৰ্মিত চাৰিলেনযুক্ত দুখন পকী দলং আৰু বালিচাপৰি-বঙালমৰা সংযোগী পথো মুকলি কৰে। তদুপৰি মাজুলী সাংস্কৃতিক বিশ্ববিদ্যালয়ৰ প্ৰশাসনিক ভৱন আৰু ছাত্ৰী নিবাস, চৰকাৰী আদৰ্শ স্নাতক মহাবিদ্যালয়, সংহত জিলা আয়ুক্তৰ কাৰ্যালয়, জ্যেষ্ঠ আৰক্ষী অধীক্ষকৰ কাৰ্যালয়, জিলা পৰিবহণ বিষয়াৰ কাৰ্যালয়, দক্ষিণপাট সত্ৰ সংগ্ৰহালয় আৰু জ্যোতি-বিষ্ণু সাংস্কৃতিক প্ৰকল্পও মুখ্যমন্ত্ৰীয়ে মুকলি কৰে। দুহেজাৰ ২১৮ কোটি টকা ব্যয় সাপেক্ষে প্ৰকল্পসমূহ নিৰ্মাণ কৰা হৈছে।

০০০০০০০

আজি বিশ্ব ৰেডিঅ' দিৱস। এইবছৰৰ বিশ্ব ৰেডিঅ' দিৱসৰ মূল ধ্বনি হৈছে- কৃত্ৰিম বুদ্ধিমত্তা আৰু ৰেডিঅ'। বিশ্ব ৰেডিঅ' দিৱসত এইবছৰ কৃত্ৰিম বুদ্ধিমত্তাৰ প্ৰয়োগৰ ফলত অনাতাঁৰ প্ৰচাৰণৰ ক্ষেত্ৰত আহি পৰা সুবিধা আৰু প্ৰত্যাহ্বান সন্দৰ্ভত আলোচনা কৰা হ'ব। বিশ্ব ৰেডিঅ' দিৱসৰ সৈতে সংগতি ৰাখি আকাশবাণী গুৱাহাটী কেন্দ্ৰই আজিৰেপৰাই পডকাস্ট আৰম্ভ কৰিব। আজি পুৱা ৯ বাজি ২০ মিনিটত প্ৰচাৰিত হ'বলগীয়া আকাশবাণী গুৱাহাটীৰ প্ৰথমটো পডকাস্টত ভাগ ল'ব কেন্দ্ৰটোৰ মুৰব্বী, অভিযান্ত্ৰিক শাখাৰ উপ-সঞ্চালক প্ৰধান ৰবীন চন্দ্ৰ বড়ো আৰু সীমান্ত বাৰ্মাই।

আজি বিয়লি ৩ বজাত আকাশবাণী গুৱাহাটী কেন্দ্ৰই উজান বজাৰৰ বিবেকানন্দ কেন্দ্ৰত এখন মুকলি কুইজ প্ৰতিযোগিতাৰ আয়োজন কৰিছে। সন্ধিয়া ৫ বাজি কুৰি মিনিটত গুৱাহাটী বিশ্ববিদ্যালয়ৰ তথ্য প্ৰযুক্তি বিভাগৰ অধ্যাপক ড° ৰূপম ভট্টাচাৰ্য্যই ৰেডিঅ' আৰু কৃত্ৰিম বুদ্ধিমত্তা শীৰ্ষক বক্তৃতা প্ৰদান কৰিব।

আনহাতে আজি আকাশবাণী গুৱাহাটী কেন্দ্ৰৰ বাতৰি বিভাগে ভাৰতীয় সাংস্কৃতিক গৱেষণা পৰিষদ চমুকৈ আই চি চি আৰৰ কলম্বো কাৰ্যালয়ৰ প্ৰাক্তন সঞ্চালক তথা গুৱাহাটী বিশ্ববিদ্যালয়ৰ যোগাযোগ আৰু সাংবাদিকতা বিভাগৰ অধ্যাপক ড° অংকুৰণ দত্তৰ সৈতে এটা সাক্ষাৎকাৰ বাণীবদ্ধ কৰিব। আকাশবাণী গুৱাহাটী কেন্দ্ৰৰ বাতৰি বিভাগৰ মুৰব্বী ৰাজীৱ লোচন বৰঠাকুৰৰ সৈতে ড° দত্তৰ এই সাক্ষাৎকাৰ কাইলৈ নিশা ৮বাজি ২ মিনিটৰ দৃষ্টিপাত অনুষ্ঠানত প্ৰচাৰ কৰা হ'ব।

০০০০০০০

বিশ্ব ৰেডিঅ' দিৱস উপলক্ষে মধ্য অসম ৰেডিঅ' শ্ৰোতা সংঘ দলংঘাটৰ শংকৰ আজান জাতীয় বিদ্যালয়ত আজি ৰেডিঅ' সম্পৰ্কীয় ছবি অঁকা আৰু বক্তৃতা প্ৰতিযোগিতাৰ আয়োজন কৰিছে। লোকশিল্পী প্ৰতিভা দেৱীক শ্ৰোতা সংঘই শিল্পী বাঁটা প্ৰদান কৰাৰ লগতে ৰেডিঅ'ৰ আৰ্হিৰ বাহনেৰে অঞ্চল পৰিভ্ৰমণ আৰু বিনামূলীয়া ৰেডিঅ' বিতৰণৰ দৰে আন কেইবাটাও কাৰ্যসূচী গ্ৰহণ কৰিছে।

০০০০০০০

বাংলাদেশৰ সংসদীয় নিৰ্বাচনৰ ভোটগণনাত বৰ্তমানলৈকে বেগম খালেদা জিয়াৰ পুত্ৰ তাৰিক বহমান নেতৃত্বাধীন বাংলাদেশ নেচনেলিষ্ট পাৰ্টি ক্ষমতা দখলৰ দিশত অগ্ৰসৰ হৈছে। সংসদীয় নিৰ্বাচনৰ সমান্তৰালভাৱে কালি সাংবিধানিক আৰু প্ৰতিষ্ঠানগত সংস্কাৰ সন্দৰ্ভত অনুষ্ঠিত গণভোটত দেশখনৰ জনসাধাৰণে ২০২৪ চনৰ জুলাইত হোৱা গণ অভ্যুত্থানৰ পাছত জাৰি কৰা জুলাই ঘোষণা পত্ৰৰ প্ৰতি বিপুলভাৱে সমৰ্থন আগবঢ়াইছে।

দেশখনত কালি কটকটীয়া নিৰাপত্তাৰ মাজত সংসদীয় নিৰ্বাচনৰ ভোটগ্ৰহণ শান্তিপূৰ্ণভাৱে সম্পন্ন হয়। ভোটগ্ৰহণ প্ৰক্ৰিয়াত দেশখনৰ ২৯৯টা সমষ্টি সামৰি লোৱা হৈছিল। ছেৰপুৰ বিধানসভা সমষ্টিত এগৰাকী প্ৰাৰ্থীৰ মৃত্যুৰ পৰিপ্ৰেক্ষিতত ভোটগ্ৰহণ স্থগিত ৰখা হৈছিল। প্ৰাক্তন প্ৰধানমন্ত্ৰী শ্বেইখ হাছিনা নেতৃত্বাধীন আবামী লীগক নিৰ্বাচনত অংশগ্ৰহণ কৰিবলৈ দিয়া হোৱা নাই।

০০০০০০০

বিধানসভা নিৰ্বাচন সন্দৰ্ভত পৰ্যালোচনাৰ বাবে অহা ১৬ ফেব্ৰুৱাৰীত পূৰ্ণাংগ নিৰ্বাচন আয়োগ অসমলৈ আহিব। তিনিদিনীয়া ভ্ৰমণসূচীৰে অসমত উপস্থিত হ'বলগীয়া দলটোৱে ১৭ ফেব্ৰুৱাৰীত বিভিন্ন ৰাজনৈতিক দলৰ সৈতে নিৰ্বাচন সন্দৰ্ভত আলোচনা কৰিব। মুখ্য নিৰ্বাচন আয়ুক্ত জ্ঞানেশ কুমাৰৰ নেতৃত্বত আহিবলগীয়া দলটোৱে ৰাজ্যৰ মুখ্য নিৰ্বাচন বিষয়া অনুৰাগ গৌৰেলৰ পৰা প্ৰথমে সমাগত বিধানসভা নিৰ্বাচনৰ প্ৰস্তুতিৰ বুজ ল'ব। দলটোৱে ১৮ ফেব্ৰুৱাৰীত ৰাজ্যৰ ১০০ গৰাকী বি এল অ'ৰ সৈতেও মত বিনিময় কৰিব। তদুপৰি ৰাজ্যৰ মুখ্য সচিব আৰু আৰক্ষী সঞ্চালক প্ৰধানৰ সৈতেও নিৰ্বাচন আয়োগৰ দলটো আলোচনাত মিলিত হ'ব। সেইদিনা বিয়লি আয়োগে এখন সংবাদমেল সন্বেখন কৰিব।

০০০০০০০

জুবিন গাৰ্গৰ ৰহস্যজনক মৃত্যুৰ গোচৰ সংক্ৰান্তত আজি কামৰূপ মহানগৰ জিলাৰ ছেচন আদালতত পুনৰ শুনানি অনুষ্ঠিত হ'ব। গোচৰটোৰ মূল অভিযুক্ত সিদ্ধাৰ্থ শৰ্মাৰ হৈ অধিবক্তাই আদালতত জনোৱা কেইবাখনো আবেদন সন্দৰ্ভত আজি আদালতে শুনানি গ্ৰহণ কৰিব। উল্লেখযোগ্য যে, সিদ্ধাৰ্থ শৰ্মাই গোচৰৰ নিৰ্দিষ্ট ধাৰাৰ পৰা ৰেহাই দিয়াৰ আৰ্জিৰে আদালতত আবেদন জনাইছে। তদুপৰি ছিংগাপুৰ আদালতৰ প্ৰতিবেদন আৰু দেশখনৰ আৰক্ষীয়ে দাখিল কৰা তথ্য আদি বিচাৰি তেওঁ আদালতত আবেদন জনাইছে। এই আবেদন সন্দৰ্ভতে আজি আদালতে শুনানি ল'ব। ইপিনে, সিদ্ধাৰ্থ শৰ্মাই আন এজন লোকৰ সৈতে যৌথভাৱে স্থাপন কৰা ব্যৱসায়িক প্ৰতিষ্ঠান আৰু তেওঁৰ

এপাৰ্টমেন্ট ছীল কৰাৰ বাবে বিশেষ তদন্তকাৰী গোটে আদালতত আবেদন দাখিল কৰিছিল। এই আবেদন দুখন সন্দৰ্ভত ১৬ ফেব্ৰুৱাৰীত আদালতে শুনানিৰ দিন ধাৰ্য কৰিছে।

০০০০০০

টি-টুৱেণ্টি বিশ্বকাপ ক্ৰিকেট প্ৰতিযোগিতাত ভাৰতে যোৱানিশা নতুন দিল্লীত অনুষ্ঠিত গ্ৰুপ-এৰ এখন খেলত নামিবিয়াক ৯৩ বানত পৰাস্ত কৰে। নামিবিয়াই ২১০ বানৰ বিজয় লক্ষ্যৰে খেল আৰম্ভ কৰি ১৮ অভাৱ আৰু দুটা বলত আটাইকেইটা উইকেট হেৰুৱাই ১১৬ বানহে কৰিবলৈ সমৰ্থ হয়। ইয়াৰ পূৰ্বে ভাৰতে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৯টা উইকেটৰ বিনিময়ত ২০৯ বান সংগ্ৰহ কৰে। ভাৰতৰ হৈ ঈশান কিষানে ২৪টা বলত সৰ্বাধিক ৬১ বান কৰে। ইয়াৰ লগে লগে ঈশান কিষান টি-টুৱেণ্টি বিশ্বকাপ ক্ৰিকেট প্ৰতিযোগিতাৰ ইতিহাসত অৰ্ধশতক অৰ্জন কৰা প্ৰথমগৰাকী ভাৰতীয় উইকেট কিপাৰ হিচাপে পৰিগণিত হয়। হাৰ্দিৰ পাণ্ডিয়াই ৫২ বানৰ বৰঙণি আগবঢ়ায়। পাণ্ডিয়াক প্লেয়াৰ অব দ্যা মেচ হিচাপে ঘোষণা কৰা হয়। ইয়াৰ আগেয়ে কালি কেপ্তিত অনুষ্ঠিত গ্ৰুপ-বিৰ এখন খেলত শ্ৰীলংকাই ওমানক ১০৫ বানত পৰাস্ত কৰে। মুম্বাইৰ ৰাংখেড়ে ষ্টেডিয়ামত অনুষ্ঠিত আন এখন খেলত ইটালীয়ে নেপালক ১০ উইকেটত পৰাভূত কৰে।

প্ৰতিযোগিতাত আজি তিনিখন খেল অনুষ্ঠিত হ'ব। দিনৰ ১১ বজাত কলম্বোৰ আৰ. প্ৰেমাৰাদাছ ষ্টেডিয়ামত হ'বলগীয়া গ্ৰুপ-বিৰ এখন খেলত জিম্বাব'ৱে অষ্ট্ৰেলিয়াৰ বিৰুদ্ধে অৱতীৰ্ণ হ'ব। দিল্লীত অৰুণ জেটলী ষ্টেডিয়ামত বিয়লি ৩ বজাত হ'বলগীয়া গ্ৰুপ-ডিৰ এখন খেলত কানাডা, ইউ এ ইৰ সন্মুখীন হ'ব। আজিৰ তৃতীয়খন খেলত আমেৰিকা যুক্তৰাষ্ট্ৰ, নেডাৰলেণ্ডৰ বিৰুদ্ধে অৱতীৰ্ণ হ'ব। চেন্নাইৰ এম এ চিদাম্বৰম ষ্টেডিয়ামত হ'বলগীয়া গ্ৰুপ-এৰ খেলখন সন্ধিয়া ৭ বজাত আৰম্ভ হ'ব।

০০০০০০

News Paper Review

১ মাৰ্চৰ পৰা ৩১ মে'লৈ ৰাজ্যিক কৰ্মচাৰীৰ ছুটি বাতিল, নতুন ভৱনলৈ স্থানান্তৰ প্ৰধানমন্ত্ৰীৰ কাৰ্যালয়, বিৰোধীৰ পৰিৱৰ্তন যাত্ৰাত বাধা আৰোপ আদি ভিন ভিন বাতৰিয়ে আজি গুৱাহাটীৰ পৰা প্ৰকাশিত বাতৰি কাকতসমূহত প্ৰথম পৃষ্ঠাত স্থান লাভ কৰিছে।

সমাগত বিধানসভা নিৰ্বাচনৰ পৰিপ্ৰেক্ষিতত ৰাজ্য চৰকাৰে ১ মাৰ্চৰ পৰা ৩১ মে'লৈ ৰাজ্যিক কৰ্মচাৰীৰ ছুটি বাতিল কৰি এটা জৰুৰী নিৰ্দেশ জাৰি কৰিছে। এই বাতৰিটো **অসমীয়া প্ৰতিদিন** কাকতে প্ৰথম পৃষ্ঠাত প্ৰকাশ কৰিছে।

প্ৰধানমন্ত্ৰী নৰেন্দ্ৰ মোদীয়ে আজি ৰাষ্ট্ৰীয় ৰাজধানীত সেৱা তীৰ্থ ভৱন মুকলি কৰিব। প্ৰধানমন্ত্ৰীৰ কাৰ্যালয়কে ধৰি ৰাষ্ট্ৰীয় নিৰাপত্তা পৰিষদৰ কাৰ্যালয়, কেন্দ্ৰীয় মন্ত্ৰীসভাৰ সচিবালয় সেৱা তীৰ্থলৈ স্থানান্তৰ কৰা হৈছে। বাতৰিটো **দৈনিক জনমভূমি** কাকতে গুৰুত্ব সহকাৰে প্ৰকাশ কৰিছে।

মুখ্যমন্ত্ৰী ড° হিমন্ত বিশ্ব শৰ্মাই কালি মাজুলী-যোৰহাট সংযোগী দলঙৰ অৱশিষ্ট নিৰ্মাণকাৰ্যৰ শুভাৰম্ভ কৰাৰ বাতৰিটো **নিয়মীয়া বাৰ্তা** আৰু **অসমীয়া খবৰ** কাকতে গুৰুত্ব সহকাৰে প্ৰকাশ কৰিছে।

চৰকাৰে ২০২১-২২ বিত্তীয় বৰ্ষৰ পৰা ২০২৫-২৬ বিত্তীয় বৰ্ষৰ অন্তিম পৰ্যায়লৈ হিতাধিকাৰীৰ মাজত ৫১ হাজাৰ কোটি টকা বিতৰণ কৰাৰ এটা বাতৰিক **দৈনিক অসম** কাকতে প্ৰকাশ কৰিছে।

কংগ্ৰেছৰ পৰিৱৰ্তন যাত্ৰাৰ সময়ত বিভিন্ন ঠাইত আক্ৰমণৰ সন্মুখীন হোৱাৰ বাতৰিটো **আমাৰ অসম** আৰু **দৈনিক অগ্ৰদূত** কাকতে প্ৰকাশ কৰিছে। বাতৰিটো আজি গুৱাহাটীৰ পৰা প্ৰকাশিত প্ৰায়কেইখন কাকতে গুৰুত্ব সহকাৰে প্ৰকাশ কৰিছে।

সমাগত বিধানসভা নিৰ্বাচনৰ প্ৰস্তুতিৰ পৰ্যালোচনাৰ বাবে মুখ্য নিৰ্বাচন আয়ুক্ত জ্ঞানেশ কুমাৰৰ নেতৃত্বত পূৰ্ণাংগ নিৰ্বাচন আয়োগৰ দল অহা ১৬ ফেব্ৰুৱাৰীত তিনিদিনীয়া কাৰ্যসূচীৰে অসমলৈ আহিব। এই বাতৰিটো দি আছাম ট্ৰিবিউন কাকতৰ।

কামৰূপ মহানগৰ জিলাৰ এক নম্বৰ দেৱানী আদালতে প্ৰদেশ কংগ্ৰেছৰ সভাপতি গৌৰৱ গগৈ, কংগ্ৰেছ নেতা জিতেন্দ্ৰ সিং আৰু ভূপেশ ৰাঘেলক মুখ্যমন্ত্ৰী ড° হিমন্ত বিশ্ব শৰ্মাৰ সম্পত্তিক লৈ মানহানিসূচক মন্তব্য প্ৰদানত বাধা আৰোপ কৰিছে। আদালতে লগতে গুৱাহাটীৰ পৰা প্ৰকাশিত অসমীয়া প্ৰতিদিন নামৰ দৈনিক বাতৰি কাকতখনকো মানহানিসূচক বাতৰি পৰিৱেশনত বাধা আৰোপ কৰিছে। দা ছেণ্টিনেল কাকতে এই বাতৰিটো গুৰুত্ব সহকাৰে প্ৰকাশ কৰিছে।

০০০০০০০

বতৰৰ বতৰা-

স্থানীয় বতৰৰ আগলি বতৰা অনুসৰি অহা ২৪ ঘণ্টাত গুৱাহাটী আৰু ইয়াৰ উপকণ্ঠ অঞ্চলত পুৱাৰ ভাগত কুঁৱলী পৰাৰ লগতে পাছলৈ বতৰ ফৰকাল হোৱাৰ সম্ভাৱনা আছে। আজি গুৱাহাটীৰ তাপমাত্ৰা সৰ্বোচ্চ ৩০ ডিগ্ৰী ছেলছিয়াছ আৰু সৰ্বনিম্ন ১৪ ডিগ্ৰী ছেলছিয়াছ হ'ব পাৰে বুলি বৰঝাৰৰ আঞ্চলিক বতৰ বিজ্ঞান কেন্দ্ৰই আগজাননী দিছে।

এই সময়ছোৱাত অসম, মেঘালয়, নাগালেণ্ড, মণিপুৰ, মিজোৰাম আৰু ত্ৰিপুৰাৰ ঠাই বিশেষে বতৰ শুকান হৈ থকাৰ আৰু অৰুণাচল প্ৰদেশৰ কিছু অংশত পাতলীয়া বৰষুণ হোৱাৰ সম্ভাৱনা আছে বুলি বতৰ বিজ্ঞান কেন্দ্ৰই আগলি বতৰা দিছে।

০০০০০০০

সমাপ্ত